

# ഭൂരിപക്ഷത്തെ അനുഗമിക്കുന്നത് അപകടമാണ്-സാക് പുനൻ

WFTW Malayalam 28 November 2010

www.jeevamozhikal.org

സംഖ്യാ പുസ്തകം 13 ൽ യിസ്രായേൽ മക്കൾ അവരുടെ വാഗ്ദത്ത ഭൂമിയായ കനാന്റെ അതിർത്തിയിലുള്ള കാദേഴ് ബർന്നയിൽ എത്തിയതായി നാം കാണുന്നു. അവർ മിസ്രയീമിൽ നിന്നും പുറപ്പെട്ടിട്ട് അപ്പോൾ രണ്ടു വർഷം കഴിഞ്ഞിരുന്നു(ദിന 2:14). ദൈവം അവരോട്, 'പോയി കനാൻ അവകാശമാക്കുക' എന്നാണ് പറഞ്ഞത്. യിസ്രായേൽ മക്കൾ കനാൻ ഒറ്റു നോക്കുന്നതിന് 12 ചാരന്മാരെ അയച്ചു. ആ 12 പേരും തിരികെ വന്ന് ആ ദേശം മഹത്തയ ഒന്നാണ് എന്ന് പറഞ്ഞു. 10 പേർ ഇങ്ങനെയും കൂടി പറഞ്ഞു: "അവിടെയുള്ളവർ ശക്തരായ മല്ലന്മാരാണ്. അതിനാൽ അവരെ കീഴടക്കുവാൻ നമുക്ക് കഴിയുകയില്ല." രണ്ടുപേർ കാലേബും യോശുവയും മാത്രം പറഞ്ഞു: "യഹോവയുടെ സഹായത്താൽ ശക്തരായ ഈ മല്ലന്മാരെ നാം കീഴടക്കും." എന്നാൽ 6 ലക്ഷം വരുന്ന യിസ്രായേൽ മക്കൾ ഭൂരിപക്ഷത്തിന്റെ അഭിപ്രായമാണ് ശ്രദ്ധിച്ചത്.

എന്താണ് ഇതിൽ നിന്നും പഠിക്കുന്നത്? ഒന്നാമത് ഭൂരിപക്ഷാഭിപ്രായത്തിന്റെ പുറകെ പോകുന്നത് വലിയ അപകടമാണ്. കാരണം ഭൂരിപക്ഷാഭിപ്രായം മിക്കവാറും തെറ്റായിരിക്കും. ജീവനിലേയ്ക്കുള്ള വഴി ഇടുങ്ങിയതും ചുരുക്കം പേർ മാത്രം കണ്ടെത്തുന്നതുമാണ് എന്നാണ് യേശു പറഞ്ഞത്. ഭൂരിപക്ഷം വിശാലമായ വഴിയിലൂടെ നാശത്തിലേയ്ക്കു പോകുന്നു. അതുകൊണ്ട് നിങ്ങൾ ഭൂരിപക്ഷാഭിപ്രായത്തിന്റെ പുറകെയാണ് പോകുന്നതെങ്കിൽ നിങ്ങൾ വിശാലമായ വഴിയിലൂടെ നാശത്തിലേയ്ക്കായിരിക്കും പോവുക എന്നത് മിക്കവാറും ഉറപ്പാണ്. അംഗങ്ങൾ കൂടിയ സഭ ആത്മീയമായതാണെന്ന് ഒരിക്കലും കരുതരുത്. യേശുവിന്റെ സഭയിൽ 11 പേർ മാത്രമേ ഉണ്ടായിരുന്നുള്ളൂ.

പത്ത് നേതാക്കന്മാർ ഒരു അഭിപ്രായവും രണ്ട് പേർ നേരെ വിപരീത അഭിപ്രായവും പറയുമ്പോൾ നിങ്ങൾ ആരുടെ പക്ഷത്തു നിൽക്കും? ദൈവം യോശുവ, കാലേബ് എന്നീ രണ്ടു പേരുടെ പക്ഷത്തായിരുന്നു. അവിശ്വാസവും സാത്താനും ആയിരുന്നു മറ്റു പത്തു പേരുടെ കൂടെ. എന്നാൽ മടയന്മാരായ യിസ്രായേൽ മക്കൾ ഭൂരിപക്ഷത്തിന്റെ പുറകെ പോയി. അതിനാൽ അവർക്ക് അടുത്ത 38 വർഷം മരുഭൂമിയിൽ അലഞ്ഞു തിരിഞ്ഞ് നടക്കേണ്ടി വന്നു. ആരുടെ പക്ഷത്താണ് ദൈവം എന്നത് കാണുവാനുള്ള വിവേചനം അവർക്കില്ലാതെ പോയി. ഒരു മനുഷ്യന്റെ കൂടെ ദൈവം ഉണ്ടെങ്കിൽ അതെപ്പോഴും ഭൂരിപക്ഷം ആയിരിക്കും. അവരുടെ കൂടെ എപ്പോഴും നിൽക്കുവാൻ ഞാൻ ആഗ്രഹിക്കുന്നു. പുറപ്പാട് 32 ൽ നാം കാണുന്നത് ഭൂരിപക്ഷം യിസ്രായേൽ മക്കളും സ്വർണ്ണ കാളക്കുട്ടിയെ നമസ്കരിച്ചപ്പോൾ ദൈവം മോശെയെന്ന ഒരേയൊരു മനുഷ്യന്റെ പക്ഷത്താണ് നിൽക്കുന്നത് എന്നാണ്. പന്ത്രണ്ടു ഗോത്രങ്ങളിൽ, ലേവി ഗോത്രത്തിനു മാത്രമാണ് അത് കാണാൻ കഴിഞ്ഞത്. എന്നാൽ ഇപ്പോൾ ദൈവം യോശുവയുടെയും കാലേബിന്റെയും കൂടെയാണെന്നുള്ള കാര്യം ലേവി ഗോത്രക്കാർക്കു പോലും തിരിച്ചറിയുവാൻ കഴിയുന്നില്ല.

ഇതിൽ നിന്നെല്ലാം ഇന്ന് നമുക്ക് ചില പാഠങ്ങളുണ്ട്. ക്രിസ്തീയ ലോകം പൊതുവെ ലോക മയത്വത്തിലും ഒത്തു തീർപ്പിലുമാണ്. യാതൊരു ഒത്തുതീർപ്പുമില്ലാതെ ദൈവവചന സത്യങ്ങൾക്കായി നിൽക്കുന്ന ചിലരെ ദൈവം അങ്ങിങ്ങായി ഉയർത്തുന്നു. നിങ്ങൾക്ക് വിവേചനമുണ്ടെങ്കിൽ ദൈവം ആ ന്യൂനപക്ഷത്തിന്റെ കൂടെ ആണെന്ന് തിരിച്ചറിയുകയും ഭൂരിപക്ഷത്തിനെതിരെ അവരുടെ കൂടെ നിൽക്കുകയും ചെയ്യും. അവരോടു കൂടെ നിങ്ങൾക്ക് വാഗ്ദത്ത ദേശത്ത് കടക്കുവാനും കഴിയും.

ദൈവം കൂടെ നിൽക്കുന്ന ഒരു മനുഷ്യനെ എങ്ങനെ നിങ്ങൾ തിരിച്ചറിയും? അവൻ വിശ്വാസത്തിന്റെ ഭാഷ സംസാരിക്കുന്നു. യോഗ്യവയും കാലേബും വിശ്വാസത്തിന്റെ ഭാഷയാണ് സംസാരിച്ചത്. അതിതാണ്: 'നമുക്ക് കീഴടക്കുവാൻ കഴിയും. ദേഷ്യം, ലൈഗിക ദുർമോഹം, അസൂയ, പിറുപിറുപ്പ് തുടങ്ങിയ മല്ലന്മാരെ നമുക്ക് കീഴടക്കാൻ കഴിയും. സാത്താനെയും നമ്മൾ കീഴടക്കും. ദൈവം അവനെ നമ്മുടെ കാൽകീഴാക്കും.'- ദൈവം കൂടെയുള്ള ഒരു മനുഷ്യന്റെ ഭാഷ ഇപ്രകാരമായിരിക്കും. എന്നാൽ ദൈവം കൂടെയില്ലാത്ത മനുഷ്യൻ ഇങ്ങനെ പറയും: 'വേദപുസ്തകം നാം അക്ഷരാർത്ഥത്തിൽ എടുക്കരുത്. എന്തായാലും നമ്മൾ മനുഷ്യരല്ലേ? ജീവിതത്തിന്റെ അവസാനം വരെ നാം പരാജയപ്പെടും. നിങ്ങൾ മനുഷ്യന്റെ മനശാസ്ത്രമറിഞ്ഞിരിക്കണം.' ഞാൻ ഈ മനശാസ്ത്രജ്ഞരെ അൽപം പോലും വിലമതിക്കുന്നില്ല. ഞാൻ ദൈവവചനത്തിലാണ് വിശ്വസിക്കുന്നത്.

പല ക്രിസ്ത്യാനികളും യിസ്രായേൽ മക്കളെ പോലെ തങ്ങളുടെ മാനുഷിക ബുദ്ധിയിൽ ആശ്രയിച്ച് വഴി തെറ്റി പോകുന്നു. ദൈവം ഈ കാര്യങ്ങൾ ജ്ഞാനികൾക്കും ബുദ്ധിമാന്മാർക്കും മറച്ച് വെച്ച് ശിശുക്കൾക്ക് വെളിപ്പെടുത്തിയിരിക്കുന്നു. വേദപുസ്തകം പഠിക്കുന്നതിന് നിങ്ങളുടെ മാനുഷിക യുക്തിയും, കഴിവും, ബുദ്ധിയുമാണ് ഉപയോഗിക്കുന്നതെങ്കിൽ നിങ്ങൾ വഴി തെറ്റി പോകുമെന്ന് എനിക്കുറപ്പിച്ചു പറയുവാൻ കഴിയും. അതുകൊണ്ടാണ് യേശു പണ്ഡിതനായ ഗമാലിയേലിനെ തന്റെ ശിഷ്യനാക്കാതെ ചില മൂക്കുവരെയാണ് ശിഷ്യൻമാരായി തെരഞ്ഞെടുത്തത്. ഗമാലിയേലിന്റെ വിദ്യാർത്ഥികളിലൊരാളായ പൗലോസിനെ പിന്നീട് ദൈവം തെരഞ്ഞെടുത്തു എങ്കിലും അവന്റെ ഉന്നത ഭാവം മുഴുവൻ മാറി വെളിപ്പാടുകൾ ലഭിക്കുവാൻ തക്കവണ്ണമുള്ള ശിക്ഷണം ലഭിക്കുന്നതിന് മൂന്നു വർഷം അവനെ മരുഭൂമിയിൽ കൂടെ നടത്തിയെന്ന കാര്യം ഓർക്കുക.